


“व्यवसायिक कृषि, पशुपालन र पूर्वाधार, समृद्ध भगवतीमाई गाउँपालिकाको आधार”

गाउँ कार्यपालिकाका अध्यक्ष गणेश बहादुर थापाज्यूले भगवतीमाई
गाउँपालिकाको गाउँसभामा प्रस्तुत गर्नु भएको



भगवतीमाई गाउँपालिकाको आर्थिक वर्ष २०८१/०८२ को
बार्षिक नीति तथा कार्यक्रम



भगवतीमाई गाउँपालिका,
गाउँ कार्यपालिकाको कार्यालय, दैलेख
कर्णाली प्रदेश, नेपाल

**भगवतीमाई गाउँपालिका गाउँसभाको १५ औं अधिवेशनमा प्रस्तुत आ.व.
२०८१/०८२ को वार्षिक नीति तथा कार्यक्रम**

प्रतिनिधि सभा सदस्य माननीय अम्बरबहादुर थापा ज्यू,
राष्ट्रिय सभा सदस्य माननीय सावित्री मल्ल ज्यू,
प्रदेश सभा सदस्य माननीय श्री पूर्ण बहादुर खत्री ज्यू, जिल्ला समन्वय समितिका सदस्यज्यू,
गाउँपालिकाका उपाध्यक्षज्यू, प्रमुख प्रशासकीय अधिकृतज्यू, गाउँसभा सदस्य ज्यूहरु,

भगवतीमाई गाउँपालिका, गाउँसभाको १५ औं अधिवेशनमा उपस्थित सम्पूर्णलाई हार्दिक स्वागत गर्दछु। यस अवसरमा नेपालको स्वाधिनता र आमूल परिवर्तनका लागि योगदान गर्ने वीर पुर्खा, अमर सहिद र अग्रजहरुप्रति उच्च सम्मान व्यक्त गर्दै देशको आमूल परिवर्तनमा उहाँहरुले पुऱ्याउनु भएको योगदानको स्मरण गर्न चाहान्छु। देशको ऐतिहासिक राजनीतिक परिवर्तन र समाज रुपान्तरणको लागि त्याग, तपस्या र बलिदानी गर्नुहुने घाइते, अपांगता भएका योद्धा, वेपत्ता र सहिद परिवारप्रति उच्च सम्मान प्रकट गर्दछु।

१. संघीय लोकतान्त्रिक गणतन्त्रात्मक शासन व्यवस्थाको माध्यमबाट लोकतन्त्रका आधारभूत मूल्य मान्यताको सम्मान, मानव अधिकारको संरक्षण, सहभागितामूलक शासन पद्धती र सुशासन कायम गर्नका लागि देशले लिएको **सुशासन, सामाजिक न्याय र समृद्धिको राष्ट्रिय आकाङ्क्षालाई** र कर्णाली प्रदेश सरकारको **"समृद्ध कर्णाली, सुखारी कर्णाली बासी"** भन्ने दीर्घकालिन सोचलाई आत्मसात गर्दै भगवतीमाई गाउँपालिकाले लिएको **"व्यावसायिक कृषि, पशुपालन र पूर्वाधार, समृद्ध भगवतीमाई गाउँपालिकाको आधार"** भन्ने दीर्घकालीन सोच पुरा गर्ने तर्फ प्रतिबद्ध रही भगवतीमाई गाउँपालिकाको वार्षिक नीति तथा कार्यक्रम परिलक्षित रहेको छ।
२. संघीय लोकतान्त्रिक गणतन्त्रात्मक शासन व्यवस्थाको माध्यमबाट दिगो शान्ति, सुशासन, जनताका आधारभूत आवश्यकता परिपूर्ती गरि विकास र समृद्धिको चाहानालाई मुखरित गर्न संविधानमा नै अधिकारहरु र जिम्मेवारी सहितको स्पष्ट व्यवस्था हुनु, संघ र प्रदेश सरकारबाट वित्तीय अनुदान, समानीकरण, समपुरक, सशर्त र विशेष अनुदानको व्यवस्था गरेको छ।
३. स्थानीय कानून बनाउने र कार्यान्वयन गर्ने, स्थानीय कर संकलन गर्न पाउने, स्थानीय कर्मचारी सेवा र अन्य सेवाको गठन गर्न पाउने, संघ र प्रदेश सरकारबाट समन्वय, निर्देशन र सहयोग लगायत नमुना कानूनको उपलब्धता हुनुले स्थानीय सरकारको अवसरको रुपमा लिइएको छ।
४. पुष्पलाल (मध्य पहाडी) लोकमार्ग गाउँपालिका केन्द्र भएर जानु, पशुपालन र कृषि उत्पादनको सम्भावना बढी हुनु, सचेत र जागरुक नागरिक, राजनीतिक दल, नागरिक समाज हुनु जस्ता सु-अवसर प्राप्त हुनु हाम्रो लागि गौरवको विषय हो भने,
५. सीमित स्रोत साधनका बीच नागरिकका असीमित आकङ्क्षा पुरा गर्न नसक्नु, भौगोलिक विकटतासँग जुध्दै भौतिक पूर्वाधार विकास गर्नुपर्ने, अधिकार खोज्ने तर कर्तव्यबाट पन्छिने प्रवृत्ति र संस्कारलाई चिर्दै गाउँपालिकालाई सामाजिक र आर्थिक

- रुपमा समृद्ध र सबल बनाउनु पर्ने, संविधानद्वारा प्रदान गरिएको अधिकार अनुरूप आवश्यक कानूनहरु तर्जुमा गरी प्रभावकारी कार्यान्वयन गर्नु पर्ने,
६. गाउँपालिकाको आन्तरीक आयको लागि कर तथा सेवा शुल्कका मापदण्ड तथा क्षेत्रहरु पहिचान तथा निर्धारण गरी गाउँपालिकाको राजश्व अभिवृद्धि गर्न र प्रभावकारी कार्यान्वयन गर्नु पर्ने,
 ७. सेवाप्रवाहलाई जनकेन्द्रित, प्रभावकारी र जनउत्तरदायी बनाउनु तथा आवश्यकतामा आधारित, समावेशी, सन्तुलित र दीर्घकालीन विकास निर्माणलाई आत्मसाथ गर्नु पर्ने,
 ८. जातीय, धार्मिक, सांस्कृतिक तथा भौगोलिक विविधतालाई सम्बोधन गर्नु, विकास निर्माण तथा प्रशासनिक कार्यमा हुन सक्ने, ढिलासुस्ती तथा सेवा प्रवाहलाई छिटो छरितो, मितव्ययी, प्रभावकारी, पारदर्शी, पूर्व अनुमानयोग्य तथा गुणस्तरीय बनाउनु पर्ने, समष्टिगत आर्थिक सूचकहरुको विश्लेषण गर्नु र समुचित रुपमा प्राकृतिक स्रोत साधनको उपयोग तथा संरक्षण गर्नु जस्ता चुनौतिहरुको हाम्रो सामु विद्यमान छन् ।
 ९. विभिन्न अवसरहरुको अधिकतम उपयोग र चुनौतिहरुको विवेकपूर्ण सामना र समाधान गर्दै उपलब्ध अधिकारको उपयोग गर्दै गाउँपालिकालाई आवश्यक पर्ने कानूनहरु बनाई कार्यान्वयन गरिने छ ।
 १०. संघ र प्रदेश सरकारबाट प्राप्त हुने वित्तीय अनुदान, वित्तीय समानीकरण अनुदान, समपुरक अनुदान, सशर्त अनुदान र विशेष अनुदानबाट नागरिकहरु प्रत्यक्ष लाभान्वित हुनेगरी प्रतिफलयुक्त योजना तथा कार्यक्रम बनाई कार्यान्वयन गरिनेछ ।
 ११. एक घर एक धाराको नीति बमोजिम सबै घरधुरीमा स्वच्छ खानेपानी पुऱ्याउने अभियान लाई निरन्तरता दिइने छ ।
 १२. कृषि क्षेत्रको व्यावसायिकरण, विविधिकरण र बजारीकरण र आधुनिकिकरण लाई ध्यान दिदै कृषि जन्य उत्पादनको ढुवानी अनुदानका कार्यक्रमहरु संचालन गरिनेछ ।
 १३. गाउँपालिकाको आन्तरिक आय वृद्धि गर्न सम्पत्तिकर, भूमीकर, वहालकर, व्यवसायकर लगाएतका अन्य करहरुलाई पूर्णरुपमा कार्यान्वयनमा ल्याईनेछ ।
 १४. गाउँपालिकाका सबै वडाहरुमा विद्युतको राष्ट्रिय प्रसारण लाईन जडान, वडा तथा वस्तीमा विद्युत लाईन विस्तार कार्यलाई विशेष प्रथामिकता दिइनेछ ।
 १५. संघीय तथा प्रदेश सरकारको विभिन्न अनुदान र गाउँपालिकाको लागत साभेदारीमा निर्माणाधिन वडा कार्यालयहरुको भवन, आधारभूत अस्पतालको भौतिक पूर्वाधार निर्माण स्वास्थ्य चौकीहरुको भवन निर्माण कार्य सम्पन्न गर्ने र निमाण गर्न बाँकी वडा कार्यालय भवन र स्वास्थ्य चौकी भवन निर्माण गरिनेछ ।
 १६. श्रम रोजगार बैंक कार्यक्रम, प्रधानमन्त्री रोजगार कार्यक्रम, मुख्यमन्त्री रोजगार कार्यक्रम, कृषि तथा पशुपालनमा अनुदान तथा, विभिन्न लक्षित तथा गरिब वर्गमा सीपमूलक तालिम र आयआर्जन कार्यक्रम मार्फत गरिब तथा बेरोजगार युवाहरुको लागि रोजगारीका अवसरहरु वृद्धि गरी बेरोजगारी तथा गरिबी न्यूनकरणको लागि पहल गरिनेछ ।
 १७. सेवाप्रवाहलाई चुस्तदुरुस्त बनाउन कार्यालयहरुको संस्थागत सुदृढिकरण क्षमता विकास, जनप्रतिनिधी तथा कर्मचारीहरुको क्षमता विकास गर्नुको साथै सामाजिक परीक्षण, सार्वजनिक सुनुवाई र सूचनाको हकको प्रत्याभूती मार्फत सुशासन कायम गरिनेछ ।

१८. संविधानमा उल्लेखित राज्यका निर्देशक सिद्धान्त तथा नीतिहरू, दिगो विकासको लक्ष्य, राजनीतिक दलका प्रतिवद्धताहरू, स्थानीय सरकार संचालन ऐन, नेपाल सरकार र प्रदेश सरकारको नीति, कार्यक्रम तथा बजेट, संघीय सरकारको १५ औं योजना, कर्णाली प्रदेश र भगवतीमाई गाउँपालिकाको पहिलो आवधिक योजना, वार्षिक योजना तथा बजेट तर्जुमा मार्गदर्शन, नेपाल सरकारले अन्तर्राष्ट्रिय जगतमा जनाएका प्रतिवद्धता र सृजित दायित्व, गाउँपालिकाका पदाधिकारी ज्यूहरू, विषयगत शाखा, नीजि क्षेत्र र नागरिक समाजबाट प्राप्त राय सुझावहरू समेटी नीति तथा कार्यक्रम तर्जुमा गरिएको छ ।
१९. गाउँपालिकाको सामाजिक, आर्थिक र पूर्वाधार विकास, गाउँपालिकावासीले दिएको साथलाई आत्मसात गर्दै "कृषि, पशुपालन र पूर्वाधार, समृद्ध भगवतीमाई गाउँपालिकाको आधार" भन्ने दिगो सोचलाई अगाडी बढाई गाउँपालिकाको प्रतिष्ठालाई उच्च राख्ने गरी आर्थिक वर्ष २०८१/०८२ को नीति तथा कार्यक्रम गाउँसभा समक्ष प्रस्तुत गर्न पाउँदा गौरवावन्त अनुभूति गरेको छ ।

गाउँसभा सदस्य ज्यूहरू,

आर्थिक वर्ष २०८०/०८१ को नीति तथा कार्यक्रमको समिक्षा :

१. भगवतीमाई गाउँपालिकाका किसानको उत्पादनलाई बजारीकरणको लागि कृषि उपजको ढुवानी अनुदान वितरण गरियो ।
२. विभिन्न वडाहरूमा बाखापालन पकेट क्षेत्र, सुन्तला पकेट क्षेत्र, आलु पकेट क्षेत्र कार्यक्रम संचालन गरिएको छ ।
३. पशु पन्छी सेवा ल्याव स्थापना गरी पशुचौपायाहरूमा देखा परेको लम्पी स्कीन रोगको रोकथाम तथा नियन्त्रणको लागि पशु सेवा प्राविधिकहरूलाई टोल बस्तिमा खटाई महामारी नियन्त्रण कार्यलाई प्रभावकारी बनाइएको छ ।
४. लघु उद्यम विकास कार्यक्रम मार्फत उद्यमीहरूको स्तरोन्नती तथा नयाँ उद्यमी सृजना गर्ने कार्यलाई तीव्रता दिइएको छ ।
५. नेपाल सरकार र गाउँपालिकाको लागत साभेदारीमा मयाराम स्मृति पार्क निर्माण कार्यलाई पूर्णतादिन आवश्यक पहल भईरहेको छ ।
६. प्रधानमन्त्री रोजगार कार्यक्रम मार्फत ६० जना, मुख्यमन्त्री रोजगार कार्यक्रम मार्फत २२५ र श्रम रोजगार बैंक कार्यक्रम मार्फत २४५ गरी जम्मा ५३० जनालाई रोजगारी प्रदान गरी बेरोजगारको संख्या न्यूनीकरण गरिएको छ ।
७. सामुदायिक विद्यालयहरूको भौतिक पूर्वाधार निर्माण तथा फर्निचर व्यवस्थापन, पुस्तकालय तथा विज्ञान प्रयोगशाला स्थापना गरि शैक्षिक क्षेत्रलाई समुन्नत गर्ने कार्य भएको छ । शुन्य दरवन्दी भएका सामुदायिक विद्यालयहरूमा शिक्षण अनुदान प्रदान गरी शिक्षण सिकाई क्रियाकलापलाई सहज गरिएको छ ।
८. भगवतीमाई १० शैया आधारभूत अस्पतालको भौतिक पूर्वाधार निर्माणको लागि ठेक्का बन्दोबस्त भई निर्माण कार्य सुरु भएको छ ।

९. सामाजिक सुरक्षा भत्तालाई बैकिङ प्रणाली मार्फत वितरण गर्नुका साथै अपाङ्गता भएका व्यक्ती र जेष्ठ नागरिकहरुलाई वडा कार्यालयबाट सामाजिक सुरक्षा भत्ता वितरण गरिएको छ । साथै ६० देखि ६८ वर्ष सम्मका एकल पुरुषहरुलाई जिवन निर्वाह भत्ता वितरण लाई निरन्तरता दिइएको छ ।
१०. गाउँपालिकाको केन्द्र देखी वडा केन्द्रमा जाने सडक स्तरोन्नती गर्ने कार्य भइरहेको छ, साथै वडा नं १ देखि ७ सम्म जोड्ने चक्रपथ निर्माण कार्य प्रारम्भ गरिएको छ ।
११. ३ नं. वडा कार्यालय भवन निर्माण सम्पन्न भएको छ भने वडा नं. २ र ७ का वडा कार्यालय भवन निर्माण कार्य निर्माणधिन अवस्थामा छन् र चिपिन सामुदायिक स्वास्थ्य इकाई र पगनाथ स्वास्थ्य चौकी भवन निर्माण कार्य सम्पन्न भएका छन् ।
१२. गाउँपालिका अन्तर्गत सञ्चालन गरिने विकास योजना तथा कार्यक्रमहरुलाई व्यवस्थित तवरबाट सञ्चालन गर्नको लागि टोल विकास संस्था गठन गरि परिचालन गरियो ।
१३. बालमैत्री स्थानीय शासन पद्धति कार्यान्वयनमा ल्याइएको छ ।
१४. भगवतीमाई आधारभूत अस्पतालबाट स्वास्थ्य सेवा २४ सै घण्टा प्रदान गर्नको लागि आवश्यक मिलाइएको छ ।

गाउँसभा सदस्य ज्यूहरु,

गाउँपालिकाको समस्याको समाधान गर्न र आवश्यकताहरुको समुचित रुपमा पुरा गर्न स्थानीय तहको अधिकार क्षेत्र र प्राथमिकतालाई ध्यान दिई दोस्रो आवधिक योजनाले लिएको दिर्घकालीन सोचलाई पुरा गर्न सकिएमा गाउँपालिकालाई गरिवी र अभावबाट मुक्त गरी समृद्धिको बाटो अगाडी बढ्न सकिने कुरामा हामी विश्वस्त हुँदै म यस गरिमामय सभा समक्ष आ.व. २०८१/०८२ को वार्षिक नीति तथा कार्यक्रम प्रस्तुत गर्न चाहान्छु ।

गाउँपालिकाको समग्र नीतिहरु:

१. कृषिमा व्यावसायीकरणउत्पादन र उत्पादकत्व वृद्धि गर्न बेरोजगार युवाहरुलाई ,विविधिकरण , कृषि पेशामा आकर्षित गरिनेछ ।
- २। प्रधानमन्त्री रोजगार कार्यक्रम, मुख्यन्त्री रोजगार कार्यक्रम र श्रम रोजगार कार्यक्रम मार्फत रोजगारीका अवसर सिर्जना गरिनेछ ।
- ३। गाउँपालिका र वडा कार्यालयहरुबाट प्रदान गरिने सेवा प्रवाहलाई चुस्तदुरुस्त र प्रभावकारी बनाइनेछ ।
- ४। स्थानीय तहको अधिकार क्षेत्रभित्र गाउँपालिकाले लगाउन र उठाउन पाइने कर, गैरकर तथा राजस्वका स्रोतको पहिचान, संकलन, उपलब्ध स्रोतहरुको अधिकतम प्रयोग गरी करका दर र करको दायरामा वृद्धि गरिनेछ । सम्पत्ति तथा भूमिकर संकलन कार्य वडा कार्यालयबाट नै संकलन गर्ने व्यवस्था मिलाइनेछ ।
- ५। शिक्षा, स्वास्थ्य र खानेपानी तथा सरसफाई जस्ता आधारभूत सेवालाई गुणस्तरीय र प्रभावकारी बनाइनेछ ।
- ६। वातावरणमैत्री, बालमैत्री र समावेशी स्थानीय शासन पद्धति कार्यान्वयनमा ल्याइनेछ ।

७। यस गाउँपालिकाको सामाजिक, भौतिक र आर्थिक विकासको लागि मध्यमकालिन खर्च संरचना, क्षेत्रगत योजना तथा गुरुयोजना तयार गरि योजनाबद्ध विकासका अभियानहरु कार्यान्वयन गर्न विभिन्न सरकारी, गैरसरकारी तथा दातृ निकायहरूसँग समन्वय र सहकार्य गरिनेछ ।

१. आर्थिक विकास तथा रोजगार नीति:

क) कृषि खाद्य तथा पशुपंछी नीति:

- क. कृषि क्षेत्रको व्यवसायीकरण र बजारीकरणका लागि "कृषि दुवानीमा अनुदान" कार्यक्रमलाई व्यवस्थित एवम् प्रभावकारी रूपमा सञ्चालन गर्न यस सम्बन्धी कार्यविधि बनाई निरन्तरता दिइनेछ ।
- ख. बाख्रा पालन, भैसी पालन, बंगुर पालन, कुखुरा, कालिज पालन, मौरिपालन, माछापालन, फलफूल, खाद्यान्न, तरकारी र मसला तथा नगदे बालीको छुट्टा छुट्टै पकेट कार्यक्रम सञ्चालन लाई निरन्तरता दिइनेछ ।
- ग. यस गाउँपालिकाको बढी जसो माटो अम्लियपना र क्षारियपना भएकाले कृषि चुन र जिप्सम वितरण कार्यक्रम संचालनमा ल्याइनेछ ।
- घ. कृषि सेवा केन्द्र मा बाली उपचार शिविर, घुम्ती बाली माटो उपचार शिविर कार्यक्रम संचालन र पशु सेवा केन्द्रमा आधारभूत प्रयोगशाला कार्यक्रम, कृत्रिम गर्भाधान मिसन कार्यक्रम संचालन गरिनेछ ।
- ङ. कृषि तथा पशु सेवा केन्द्रमा महामारी तथा आकस्मिक रोग नियन्त्रण कार्यक्रम संचालन गरिनेछ ।
- च. कृषि तथा पशु पन्छी र बाली उपचारमा केन्द्रित रहि महामारी तथा आकस्मिक रोग नियन्त्रण कार्यक्रम सञ्चालनमा ल्याइने छ ।
- छ. प्राङ्गारिक मल, गोठेमल उत्पादन र प्रयोग तथा भकारो सुधार कार्यक्रम लाई प्रोत्साहन गरिनेछ ।
- ज. कृषि क्षेत्रको उत्पादन एंव उत्पादकत्व बढाउदै गाउँपालिकाको आर्थिक विकासमा यस क्षेत्रको योगदान वृद्धि गर्नुका साथै पशुपालनका लागि आवश्यक पर्ने डाले घाँस, भुँई घाँस लाई प्रवर्द्धन गरि थप दुध उत्पादनमा वृद्धि गरिने छ ।
- झ. कृषि रसायनको प्रयोगबाट माटो तथा जलाशयको अवस्थामा पर्ने नकारात्मक प्रभाव तथा अन्य वातावरणीय समस्यालाई न्युन गरिनेछ । साथै पशुपंछीमा प्रयोग हुने औषधी तथा हर्मोनहरुको प्रयोगमा कमी ल्याइनेछ ।
- ञ. भगवतीमाई गाउँपालिका भित्रको बाँझो जग्गाको उपयोग गर्नको लागि प्रभावकारी कार्यक्रम सञ्चालन गरिने छ ।
- ट. कृषि संकलन केन्द्रको सञ्चालन, कृषि हाट बजारको स्थापना गरी उत्पादनमा आधारित अनुदान कार्यक्रमलाई लागु गरिनेछ ।
- ठ. जलवायु मैत्री कृषि प्रणालीको विकास गरेर आर्थिक अवसरहरु सिर्जना गर्न कृषकहरु, जनप्रतिनिधिहरु तथा कर्मचारीहरुलाई जलवायु मैत्री कृषि प्रवर्द्धन क्षमता अभिवृद्धि गरिने छ ।

- ड. जलवायुमैत्री कृषि नीति अवलम्बन गरी कृषकको तथ्याङ्क संकलन, जलवायुमैत्री कृषि विकास, जलवायुमैत्री कृषक सिकाई केन्द्र जस्ता कार्यक्रमहरु संचालन गरिने छ ।
- ढ. १५ वर्षे कृषि विकास रणनीति तर्जुमा गरि कार्यान्वयनमा ल्याइनेछ ।
- ण. रैथाने बालीको संरक्षण गरि उत्पादनको आधारमा प्रोत्साहन गरिने छ ।

ख) उद्यमशिलता पर्वद्धन तथा रोजगार नीती:

- क. भगवतीमाई गाउँपालिका क्षेत्र भित्र उद्यम गरिरहेका परम्परागत तथा स्थानीय व्यवसायिहरुको सीप उपयोग तथा विकासका लागि प्रोत्साहित गर्ने र नव प्रविधिको विकास र पर्वद्धन गरि गाउँपालिकामा खपत हुने वस्तु र सेवाको उत्पादन र बजारीकरण गर्ने नीति अवलम्बन गरिने छ ।
- ख. भगवतीमाई गाउँपालिका र साझेदार संस्थाहरुले सञ्चालन गर्ने उद्यम शिलता सम्बन्धी तालिमहरु एकिकृत प्रणालीबाट सञ्चालन गरिनेछ ।
- ग. भगवतीमाई गाउँपालिका भित्र सम्भाव्य उत्पादनको उत्पादकत्व र बजार प्रतिस्पर्धा वृद्धि गर्न समुहमा प्रविधि हस्तान्तरण गर्ने कार्यलाई निरन्तरता दिइने छ ।
- घ. जुनसुकै क्षेत्रमा काम गर्ने श्रमिकहरुलाई श्रम ज्याला सुनिश्चिता गरिने छ ।
- ड. प्रधानमन्त्री रोजगार, मुख्यमन्त्री रोजगार र श्रम रोजगार बैक कार्यक्रम मार्फत "एक घर, एक रोजगार" नीति अवलम्बन गरिने छ ।
- च. बेरोजगार यूवाहरुलाई विदेशिनबाट रोक्नको लागि निजी क्षेत्रसंगको सहकार्य र समन्वय गरि रोजगारिका अवसरहरु सिर्जना गर्न पहल गरिने छ ।
- छ. गाउँपालिकाले रोजगारीका अवसरहरु निर्धारण गर्दा नेपाल सरकारको लिएको आरक्षण व्यवस्थालाई पालिकाले पनि अवलम्बन गर्ने छ ।

ज. उद्योग तथा व्यापार नीति:

- क. औधोगिक ग्राम स्थापनाको लागि पहल गरी स्थानीय कच्चा पदार्थमा आधारित व्यवसायी तथा उद्यमीको प्रवर्द्धन, नियमन तथा अनुगमन गर्ने नीति लिइने छ ।
- ख. पुराना उद्यमीहरुको स्तरोन्नती र नयाँ उद्यम शिलताको माध्यमबाट नयाँ उद्यमी सिर्जना गरि रोजगारी सिर्जना गरिने छ ।
- ग. स्लेट खानी व्यवस्थित रूपमा सञ्चालन गर्न सर्वेक्षण गरी स्लेटसँग सम्बन्धित उद्योग सञ्चालन गर्ने सरकारी, साझेदारी वा निजी क्षेत्रलाई लगानी गर्न प्रोत्साहन गरिने छ ।
- घ. भगवतीमाई गाउँपालिका क्षेत्र भित्र सञ्चालनमा रहेका व्यापार व्यवसायहरुलाई अनिवार्य रूपमा गाउँपालिकामा दर्ता गरि व्यापार व्यवसायहरुको प्रवर्द्धन गरिनेछ ।
- ड. परम्परागत घरेलु उद्योगलाई पर्वद्धन गरिने छ ।

झ. पर्यटन नीति:

- क. यस गाउँपालिकाको पर्यटन प्रवर्द्धनको लागि वडा नं. १ र २ को मालिका वडा नं. ३ र ४ को चुलाकोट मालिका वडा नं. ५ को झुल्ला ढुङ्गा वडा नं. ६ को बुरुसे मालिका र वडा नं. ७ को शिखरद्वारी क्षेत्रलाई पर्यटकीय स्थलमार्गको रूपमा विकास गरिनेछ ।
- ख. यस गाउँपालिकाको पर्यटन पवर्द्धन गरी स्थानीय जनताको जीवनस्तर उकास्न पर्यटन पूर्वाधारको निर्माण, सम्बर्द्धन र विस्तार गर्ने कार्यलाई प्रथामिकता दिइनेछ ।
- ग. भगवतीमाई गाउँपालिका भित्र रहेका पर्यटकीय स्थलहरूको विभिन्न माध्यमबाट प्रचार प्रसार गरिनेछ ।

ज. भूमी, सहकारी तथा वित्तीय नीति:

- क. यस भगवतीमाई गाउँपालिकाबाट भूमिहीन दलित, भूमिहीन सुकुम्वासी र अव्यवस्थित बसोबासीहरूलाई वितरण गरिएका निष्साको अभिलेखलाई व्यवस्थित गरिनेछ ।
- ख. भगवतीमाई गाउँपालिकाको भू-उपयोग नीति कार्यान्वयनमा ल्याइने छ ।
- ग. "समृद्धिको लागि सहकारी अभियान"लाई सफल बनाउन सहकारी संस्थाहरूको अनुगमन तथा नियमन कार्यलाई प्रभावकारी बनाईनेछ । सहकारी संस्थाका पदाधिकारी तथा कर्मचारीहरूको क्षमता अभिवृद्धि सम्बन्धी कार्यक्रम सञ्चालन गरिनेछ ।

ग) सामाजिक विकास नीति:

घ) शिक्षा नीति:

- १ आवश्यकता र औचित्यका आधारमा बालविकास केन्द्रहरूको पुनः व्यवस्थापन गरिनेछ । बालविकास केन्द्रका सहजकर्ता तथा विद्यालय कर्मचारीहरूलाई नेपाल सरकारले न्यूनतम पारिश्रमिक उपलब्ध नगराएसम्म गाउँपालिकाले थप पारिश्रमिक उपलब्ध गराउनेछ ।
- २ विद्यालय शिक्षालाई प्रविधिमैत्री बनाई गुणस्तरीय शिक्षामा सबैको पहुँच वृद्धि गर्न सबै विद्यालयमा प्रविधिको पहुँच विस्तार गरिनेछ । नविनतम् आधुनिक प्रविधि, शिक्षण विधि तथा परीक्षण प्रणालीद्वारा शैक्षिक गुणस्तर सुधारका लागि शिक्षकको क्षमता विकास गरिनेछ ।
- ३ बालबालिकाहरूको सिकाइ प्रति समुदाय तथा अभिभावकहरूलाई जिम्मेवार बनाइनेछ । यसका लागि अधिभावक शिक्षा, सहयोग तथा अभिभावक प्रोहत्साहनको कार्य गरिनेछ ।
- ४ शुन्य दरबन्दी रहेका तथा विद्यार्थीको अनुपातमा कम शिक्षक दरबन्दी रहेका विद्यालयमा शिक्षकको अभाव हुन नदिन शिक्षण अनुदान मार्फत पठनपाठनको व्यवस्था गरिनेछ । विद्यार्थी सङ्ख्याको अनुपातमा शिक्षक दरबन्दी मिलान गरिनेछ ।
- ५ स्थानीय पाठ्यक्रमलाई आवश्यक परिमार्जन गरिनेछ । स्थानीय विषयको पाठ्यसामग्रीहरू तयार गरी कार्यान्वयनमा ल्याइनेछ ।
- ६ स्वस्थ र गुणस्तरीय विद्यालय दिवाखाजाका लागि विद्यालयमा भान्सा तथा भण्डारणकोठा निर्माण गरिनेछ । विद्यालयमा स्वच्छ र स्वस्थ खानेपानीको व्यवस्था गरिनेछ । किशोरी छात्राहरूले

महिनावारीको समयमा प्रयोग गर्ने सेनिटरी प्याडको विसर्जनका लागि आवश्यक व्यवस्था गरिनेछ ।

- ७ विद्यालय नक्साङ्कनका आधारमा विद्यालयको अनुमति, कक्षा थप, समायोजन तथा तह मिलान गरिनेछ ।
- ८ शिक्षण र सिकाइमा सुधार ल्याउन शिक्षा स्रोतविज्ञ मार्फत नियमित विद्यालय अनुगमन र सुपरीवेक्षण गरिनेछ । विषयगत शिक्षकद्वारा शिक्षकलाई सहजीकरण गरिनेछ ।
- ९ माध्यमिक तहको कक्षा ९-१२ मा अध्ययनरत दलित, आर्थिक रूपले विपन्न परिवारका बालबालिका, अपाङ्गता भएका बालबालिका, सहिद एवं वेपत्ता परिवार, आन्दोलनका घाइते एवं अपाङ्गता भएका द्वन्द्वपिडित परिवारका सन्ततिलाई शिक्षामा पहुँच वृद्धि गर्न छात्रवृत्ति उपलब्ध गराइनेछ ।
- १० गाउँपालिकाको शिक्षा नीति तथा शिक्षा योजना निर्माण गरी कार्यान्वयन गरिनेछ । विद्यालय शिक्षा सम्बन्धी क्रियाकलापहरूलाई नियमन र व्यवस्थापन गर्न कानून निर्देशिका तथा कार्यविधिहरू तयार गरी विद्यालयलाई सहजीकरण गरिनेछ ।
- ११ सुरक्षित तथा प्रयोगमैत्री विद्यालय संरचनाहरू निर्माण गरिनेछ । बालबालिकाहरूको लागि सिकाइयोग्य कक्षाकोठा निर्माण गरिनेछ ।
- १२ सामुदायिक सिकाइ केन्द्र मार्फत आर्थिक तथा सामाजिक रूपान्तरणका कार्यक्रमहरू सञ्चालन गरिनेछ ।
- १३ सामुदायिक विद्यालयहरूका भवन तथा अन्य पूर्वाधार निर्माण कार्यलाई प्रदेश सरकार विशेष अनुदान मार्फत कार्यान्वयन गरिनेछ । आगामी आर्थिक वर्षमा सरस्वती आ.वि. सिडार, जनता प्रा.वि. चिपिनतडा र जनता प्रा.वि. खगेना विद्यालय भवन निर्माण कार्य सम्पन्न गरिनेछ ।

ड) जनस्वास्थ्य नीति:

- क. "स्वस्थताको लहर, सभ्य नागरिक गाउँपालिकाको रहर" भन्ने मर्मलाई ध्यान दिई गाउँपालिकाका सबै नागरिकहरू शारिरीक, मानसिक, सामाजिक र भावनात्मक रूपमा स्वस्थ रहि उत्पादनशील र गुणस्तरीय जीवनयापन गर्न सक्षम बनाइने छ ।
- ख. पालिकाका विभिन्न स्थानहरूमा समय समयमा स्वास्थ्य शिविर सञ्चालन गरिने छ ।
- ग. स्वास्थ्य सेवालालाई सुलभ, कम खर्चिलो र गुणस्तरीय बनाउन स्वास्थ्य नीतिको प्रभावकारी कार्यान्वयन गर्नुका साथै स्वास्थ्य संस्थाहरूमा आवश्यक औषधी र स्वास्थ्य सामग्रीहरूको व्यवस्था गरिने छ ।
- घ. भगवतीमाई आधारभुत अस्पतालबाट गुणस्तरीय स्वास्थ्य सेवा प्रदान गर्नको लागि स्वास्थ्य सामग्री तथा उपकरणहरू जडान तथा दक्ष जनशक्तिको व्यवस्थापन गरिने छ । २४ घण्टा सेवाप्रवाहलाई प्रभावकारी बनाइनेछ ।
- ङ. स्वास्थ्य सेवालालाई सर्वसुलभ र नागरिकको निशुल्क स्वास्थ्य उपचारको हकलाई सुनिश्चित गर्न पर्याप्त औषधी र जनशक्तिको व्यवस्था गरिनेछ ।

- च. स्वास्थ्य विमा कार्यक्रमलाई प्रभावकारी रूपमा कार्यान्वयन गर्नुका साथै विपन्न नागरिकहरूको स्वास्थ्य विमा गर्न पहल गरिने छ ।
- छ. कुपोषण न्युनिकरण तथा व्यवस्थापनका लागि आधारभूत अस्पताल अन्तर्गत OTC (बहिरंग उपचार केन्द्र) को व्यवस्थापन गरिनेछ ।
- ज. प्राकृतिक चिकित्सा पद्धतिबाट हुने उपचारका लागि नागरिक आरोग्य सेवा केन्द्रलाई निशुल्क औषधी वितरणका लागि आवश्यक पर्ने औषधी तथा उपकरणहरूको व्यवस्थापनलाई निरन्तरता दिइने छ ।
- झ. महिला स्वास्थ्य स्वयंम सेविकाको मनोबल उच्च राख्न प्रोत्साहान कार्यक्रमलाई निरन्तरता दिइनेछ ।
- ञ. वडा नं. ३ मा सामुदायिक स्वास्थ्य इकाई भवन निर्माण कार्य नेपाल रेडक्रस सोसाइटीको साझेदारीमा निर्माण गरिनेछ । भगवतीमाई गाउँपालिका भित्र रहेका सम्पूर्ण स्वास्थ्य संस्थाहरू र खोप तथा गाउँघर किलिन्कहरूमा भौतिक पूर्वाधारहरूको व्यवस्था पूर्णता दिइने छ ।
- ट. सुत्केरी महिलालाई निशुल्क, जेष्ठ नागरिक, अपाङ्गता भएका व्यक्ति, असहाय बालबालिका र विद्यार्थीहरूलाई कर्णाली प्रदेश अस्पताल सुर्खेत सहलियत दरमा एम्बुलेन्स सेवा प्रदान गरिनेछ ।

च) खानेपानी तथा सरसफाई नीति:

- क. यस भगवतीमाई गाउँपालिकामा "एक घर एक धारा" नीति मार्फत स्वच्छ खानेपानी तथा पूर्ण सरसफाई युक्त कार्यक्रमलाई निरन्तरता दिइनेछ ।
- ख. खानेपानी आयोजनाहरूको दिगो व्यवस्थापन गर्नका लागि भगवतीमाई गाउँपालिका र सबैका लागि दिगो खानेपानी तथा सरसफाइ परियोजनाको लागत साझेदारीमा खानेपानी योजना निर्माण र पुराना आयोजनाहरूको मर्मत सम्भारका साथै बालमैत्री, अपाङ्गमैत्री शौचालय लगायतका संरचना निर्माणमा गर्ने कार्यलाई निरन्तरता दिइनेछ ।
- ग. खानेपानी तथा सरसफाई आयोजनाका साथै बालमैत्री तथा अपाङ्गमैत्री शौचालय निर्माणको लागि भगवतीमाई गाउँपालिका र नेपाल रेडक्रस सोसाइटीको लगायतका अन्य साझेदार संस्थाहरू सँग लागत सहभागितामा विभिन्न आयोजनाहरू सञ्चालन गरिनेछ ।
- घ. नेपाल सरकारको नीति बमोजिम यस भगवतीमाई गाउँपालिकालाई वि. सं २०८३ साल असार मसान्त सम्म पूर्ण सरसफाई उन्मुख पालिका घोषणा गर्ने कार्यलाई प्राथमिकतामा राखिनेछ । साथै पूर्ण सरसफाई उन्मुख क्रियाकलाप सञ्चालनका लागि विभिन्न साझेदार संघ संस्थासँग समन्वय तथा सहकार्य गरिनेछ ।
- ङ. यस पालिकाका सबै वडामा सञ्चालन भएका योजना र सञ्चालन हुने योजनाको खानेपानीलाई स्वच्छ र गुणस्तर कायम गर्नका लागि गाउँपालिकामा खानेपानी ल्याव स्थापना गरी कार्यान्वयनमा ल्याइनेछ ।

छ) संस्कृति प्रवर्द्धन नीति:

- क. परमपरागत लोक कला संस्कृति, जात्रा, मेला पर्वको संरक्षण, सम्बर्द्धन र विकास गर्नको लागि आवश्यक पहल गरिनेछ ।
- ख. स्थानीय लोक संस्कृति समूह, लहरेपैचरी नाच, मारुनी नाच, देउडा नाच, मयुर नाच समूहलाई प्रोत्साहन गरिनेछ ।

ज) लैंगिक समानता तथा सामाजिक समावेशीकरण नीति:

- क. ६० वर्ष देखि ६८ वर्ष मुनिका एकल तथा विदुर पुरुष (अन्य कुनै प्रकारको सुविधा प्राप्त नगरेको) र ५० देखि ६० वर्ष उमेर समूहका एकल महिलालाई मासिक रूपमा दिदै आएको जीवन निर्वाह भत्तालाई निरन्तरता दिइनेछ ।
- ख. सामाजिक सुरक्षा भत्ता वितरण कार्यलाई सरल र सहज बनाउनको लागि बैंक संगको सहकार्यमा वडा कार्यालयबाट भत्ता वितरण गर्ने कार्यलाई निरन्तरता दिइनेछ ।
- ग. अपाङ्गता भएका बालबालिकाहरुको तथ्याङ्क संकलन गरी औषधी उपचारका लागि साझेदार संघ संस्थाहरूसँग समन्वय गरी औषधी उपचारको व्यवस्था मिलाइनेछ ।
- घ. बालमैत्री स्थानीय शासन पद्धतिको कार्यान्वयनका लागि सरोकारवाला निकायसंग समन्वय र सहकार्य गरिनेछ ।
- ङ. सामाजिक न्याय, सामाजिक समानता र समता, सामाजिक सुरक्षा तथा संरक्षणको माध्यमबाट सामाजिक र आर्थिक रूपमा पछाडी परेका वर्ग समुदाय र जातिको उत्थान गर्ने नीति लिइनेछ ।
- च. अनाथ र असहाय बालबालिकाहरुको लागि पालिकास्तरमा रहेको "बाल उदार कोष" को रकमलाई वृद्धि गरी प्रभावकारी रूपमा परिचालन गरिनेछ ।
- छ. महिला, बालबालिका, ज्येष्ठ नागरिक, अपाङ्गता भएका व्यक्ति एवं लैंगिक तथा यौनिक अल्पसंख्यकको हित संरक्षण र समस्या सम्बोधन गर्न प्रदेश सरकार र सङ्घीय सरकार संग समन्वय र सहकार्य गरिनेछ ।
- ज. जातिय विभेद तथा छुवाछुत अन्त्यको लागि कानूनी कक्षा जस्ता जनचेतनामूलक अभियानहरु सञ्चालन गरिनुका साथै लक्षित कार्यक्रमहरुलाई व्यवस्थित बनाइने छ ।
- झ. बालविवाहको न्यूनीकरणका साथै बाल श्रम मुक्त पालिका घोषण गर्नको लागि विभिन्न अभियान सञ्चालन गरिने छ ।
- ञ. लैंगिक समानता तथा सामाजिक समावेशीकरण सम्बन्धी विद्यमान कानूनी व्यवस्था, अवसरहरुको विषयमा सचेतनामूलक कार्यक्रम सञ्चालन गरिनुका साथै विभिन्न दिवसिय कार्यक्रमहरु सञ्चालन गरिने छ ।

झ) जनसंख्या व्यवस्थापन नीति:

- क. "सानो परिवार सुखी परिवार" को नारालाई अगाडि बढाउँदै जनसंख्या व्यवस्थापनको नीति लिइएको छ ।
- ख. यस पालिका भित्र बसाइसराई गरि आउनेलाई प्रोत्साहन गरिने छ ।

ज) यूवा तथा खेलकुद नीति:

- क. "एक वडा, एक खेल मैदान" निर्माणको लागि कर्णाली प्रदेश सरकार र नेपाल सरकारसँग विशेष पहल गरिने छ ।
- ख. खेलकुद तथा अन्य क्रियाकलापहरू सञ्चालन गरि युवाहरू बिच प्रतिस्पर्धात्मक भावनाको विकास गरिनेछ ।
- ग. युवाहरूको नेतृत्व विकास, क्षमता विकास एवं सीपविकासको लागि आवश्यक कार्यक्रमहरू सञ्चालन गरिनेछ ।

२. भौतिक पूर्वाधार विकास नीति:

१. सडक तथा पुल:

- क. गाउँपालिकाको गौरवको आयोजनाको रूपमा रहेको चक्रपथ (रिङ्गरोड) निर्माण कार्यलाई उच्च प्राथमिकता दिदै यसै चक्रपथका जोड्न बाँकी खण्डहरूमा ट्रयाक खोल्ने कार्य निरन्तरता दिइनेछ ।
- ख. गाउँपालिका केन्द्र देखि वडा केन्द्र सम्म जाने सडक बाह्रै महिना यातायात सञ्चालन हुने गरी मर्मत सुधार कार्य गरिनेछ ।
- ग. नेपाल सरकार, प्रदेश सरकारको र गाउँपालिकाको साझेदारीमा ग्रामीण सडकहरूको निर्माण तथा स्तरोन्नती कार्यलाई तिव्रता दिइनेछ ।
- घ. नेपाल सरकारको सहयोगमा तुरुँ खोला बालतडा, कोष तिदुघाटमा पक्की पुल निर्माण गर्न पहल गरिनेछ ।
- ङ. ठूला आयोजनाहरूको निर्माण गर्दा प्रारम्भिक वातावरणिय परिक्षण प्रतिवेदन (IEE) अनिवार्य रूपमा तयार गरेर मात्र निर्माण गरिनेछ ।
- च. बेस्तडा बजार सडकको स्तरोन्नती र ढल निर्माणको लागि आवश्यक पहल गरिने छ ।

२. भवन तथा वस्ती विकास:

- क. गाउँपालिकामा रहेका कृषि सेवा केन्द्र, पशु सेवा केन्द्र र नागरिक आरोग्य सेवा केन्द्रको लागि प्रशासनिक भवनको अभाव रहेको हुँदा प्रदेश सरकार र नेपाल सरकारको सहयोगमा भवन निर्माण कार्यलाई प्राथमिकता दिइनेछ ।
- ख. आफ्नै प्रशासनिक भवन बन्न बाँकी ६ नं. वडा कार्यालय भवन निर्माण कार्य नेपाल सरकारको समपुरक अनुदान कार्यक्रम मार्फत आयोजना सञ्चालन गरिनेछ ।
- ग. सुरक्षित, व्यवस्थित, भूकम्प प्रतिरोधी, अपाङ्गतामैत्री र वातावरणमैत्री भवन तथा आवास निर्माण गर्नका लागि वस्ती विकास तथा भवन निर्माण सम्बन्धी मापदण्ड, भवनसंहिता र निर्देशिकाहरू प्रभावकारी रूपमा कार्यान्वयन गरिनेछ ।

घ. ऊर्जा लघु तथा साना जलविद्युत:

- क. गाउँपालिकाको सम्पूर्ण घरधुरीमा विद्युतीकरणको विस्तार गर्नको लागि नेपाल सरकार, प्रदेश सरकार तथा नेपाल विद्युत प्राधिकरणबाट बजेट व्यवस्थाको लागि पहल गरिनेछ ।
- ख. आगामी आर्थिक वर्ष देखि यस गाउँपालिकामा ऊर्जाको उपयोग तथा प्रयोग गर्न विद्युतिय चुल्लो र नविकरणिय उर्जा वितरण गरिनेछ ।

ड. सिंचाई:

- क. यस गाउँपालिकाको कृषि उत्पादकत्व बढी भएका खेतीयोग्य जमिनहरू मध्ये सिंचाई सुविधा नपुगेका भूमीमा सिंचाई सुविधा पुर्याउन ठुला सिंचाई आयोजना नेपाल सरकार र कर्णाली प्रदेश सरकारको सहयोगमा सञ्चालन गरिनेछ ।
- ख. सहज ढङ्गले सिंचाई सुविधा नपुग्ने स्थानहरूमा लिफ्टिङ् सिंचाईको माध्यमबाट सिंचाई सुविधा पुर्याउन नेपाल सरकार र प्रदेश सरकार सँग आयोजना माग गरिने छ ।

च. सञ्चार

- क. गाउँपालिकाका सबै नागरिकलाई इन्टरनेट सेवाको पहुँच विस्तारको लागि नेपाल टेलिकम र अन्य सेवा प्रदायक निकायसंग आवश्यक पहल गरिनेछ ।

४. वातावरण तथा विपद् व्यवस्थापन नीति:

क) वन तथा भू संरक्षण नीति

१. वन क्षेत्रको उचित संरक्षण गर्न वृक्षारोपण कार्यक्रमलाई प्रोत्साहन गरिने छ, पालिका स्तरिय वन महासंघलाई क्रियासिल गराइने छ ।
२. वनपैदावार जन्य अल्लो, लोक्ता सुनकाउलो लगायतका स्थानीय कच्चा पदार्थ संकलन तथा प्रशोधन कार्यलाई प्रोत्साहन गरिने छ ।
३. भगवतीमाई गाउँपालिकासँग अधिकांस भू-भाग वन क्षेत्रले ढाकेकोहुनाले सो क्षेत्रको संरक्षण गरिने छ ।
४. वन पैदावार चोरी निकासी नियन्त्रण चरिचरन बन्द गरी वनसंरक्षणमा योगदान पुर्याउनुका साथै सामुदायिक वन उपभोक्ता समितिहरूको कुल आम्दानीको १० प्रतिशत रकम गाउँ पालिकाको आन्तरिक आम्दानीमा जम्मा गर्नु पर्ने व्यवस्थालाई अनिवार्य कार्यान्वयन गरिने छ ।
५. भगवतीमाई गाउँपालिका क्षेत्र भित्रको वनजंगलमा पाइने वन्यजन्तुको संरक्षणको लागि चोरी सिकारी नियन्त्रण, आगलागी डढेलो नियन्त्रण गर्नको लागि अग्नी नियन्त्रण यन्त्र र अन्य विपद् प्रतिकार्य सामाग्रीहरूको व्यवस्थापन गरिने छ ।
६. यस पालिकाबाट जडिबुटी निर्यात गर्दा पालिकाको अनुमती अनिवार्यरूपमा लिनुपर्ने नीति अवलम्बन गरिने छ ।

७. सामुदायिक वन उपभोक्ता समितिले वन कार्ययोजना गाउँ कार्यपालिकाबाट अनुमोदन गराइ लागु गर्ने व्यवस्था गरिने छ ।

ख. जलाधार संरक्षण

१. भगवतीमाई गाउँपालिका क्षेत्रभित्र रहेका धारा, कुवा, पँधेरा आदिको उचित मर्मत सम्भार र संरक्षणका लागि वृक्षारोपण र रिचार्ज पोखरीहरूको निर्माण गरिने छ ।

ग. जलवायु परिवर्तन

१. भगवतीमाई गाउँपालिकामा सञ्चालित आयोजनालाई जलवायु परिवर्तन अनुकूल योजनाहरू सञ्चालन गर्न विकास निर्माणको क्षेत्रमा काम गर्ने संघ, संस्था र निजि क्षेत्र सँग समन्वय सहकार्य गरी जलवायुमैत्री क्रियाकलापहरू सञ्चालन गर्न प्रोत्साहन गरिने छ ।

घ. विपद् व्यवस्थापन:

१. भगवतीमाई गाउँपालिकाको विपद् पूर्वतयारी तथा प्रतिकार्य योजनालाई प्रभावकारी रूपमा कार्यान्वयन गरिनेछ ।
२. विपद्जन्य घटनाहरूबाट पिडितलाई गाउँपालिकाबाट उचित राहतको व्यवस्था गर्नुका साथै नेपाल रेडक्रस सोसाइटी तथा अन्य सरकारी तथा गैरसरकारी संघ,संस्थाहरू सँग समन्वय र सहकार्य गरिनेछ ।
३. विपद्को समयमा खोज उद्धार तथा राहातको लागि आवश्यक सामाग्रीको आपत्कालिन भण्डार केन्द्र स्थापना गरि विपद् सामाग्रीको भण्डारण तथा वितरणलाई प्रभावकारी बनाइने छ । विपद्लाई सहजतापूर्वक सामना गर्न गाउँपालिकाभित्र रहेका सार्वजनिक खुल्ला मैदान र सार्वजनिक भवनहरूको प्रयोग गरी यसको पूर्वतयारी प्रतिकार्य राहात र पुर्नस्थापना कार्यक्रमलाई सुरक्षित र व्यवस्थित तवरले सञ्चालन गरिने छ ।
४. भगवतीमाई गाउँपालिकाको बहुप्रकोप जोखिम आङ्कलन तथा नक्साङ्कन गरि बढी पहिरो भूक्षेको रोकथाम तथा नियन्त्रणको लागि नेपाल सरकार र प्रदेश सरकार सँग पहल गरिने छ ।

ङ. फोहोरमैला व्यवस्थापन नीति:

१. गाउँपालिकाका मुख्य बजारमा उत्सर्जन हुने फोहोरलाई फोहोर विसर्जन केन्द्र बनाई व्यवस्थित गरिनेछ ।
२. प्रत्येक बजारमा बजार व्यवस्थापन समिति गठन गरि फोहोरमैला व्यवस्थापनमा समेत परिचालन गरिनेछ ।
३. फोहोरलाई मोहरमा परिणत गर्न सड्ने तथा गल्ने फोहोरलाई प्रत्येक घरमा खाडल बनाई कम्पोष्ट मल बनाई उपयोग गर्न प्रोत्साहन गरिनेछ ।

५. संस्थागत विकास र सुशासन नीति:

भगवतीमाई गाउँपालिकाको “गुणस्तरीय सेवा र सुशासन, सामाजिक न्याय र जनमुखी प्रशासन” भन्ने नारालाई आत्मसाथ गर्दै यस भगवतीमाई गाउँपालिकाको कार्यालय र अर्न्तगत कार्यालयहरूबाट हुने सेवा प्रवाहलाई चुस्त दुरुस्त र प्रभावकारी बनाउनको लागि देहय अनुसारको नीति अवलम्बन गरिने छ ।

१. गुणस्तरीय सेवा प्रवाहको माध्यमबाट सामाजिक न्याय कायम गरि प्रशासकीय क्रियाकलापहरूलाई जनमुखी बनाउनको लागि आवश्यक ऐन कानूनहरूको निर्माण तथा विद्यमान ऐन, कानून र कार्यविधिहरूलाई आवश्यकता अनुसार परिमार्जन र संशोधन गरि व्यवहारिक बनाईने छ ।

२. सार्वजनिक सेवालाई सहज र प्रभावकारी बनाउनको लागि सबै वडा कार्यालय, स्वास्थ्य संस्थाका भवनहरू क्रमशः पक्क, व्यवस्थित र सुविधासम्पन्न बनाईने छ । वडा नं. २ र ७ को वडा कार्यालय भवन निर्माण सम्पन्न गरिनेछ, भने वडा नं. ६ को वडाकार्यालय भवन निर्माण कार्यको थालनी गरिने छ । निर्माणधिन भगवतीमाई आधारभुत अस्पताल भवनको निर्माण कार्य समयमै सम्पन्न गरिनुको साथै रात्रीकालिन सेवा प्रारम्भ गरिनेछ, यसैगरि कट्टी स्वास्थ्य चौकी भवन र मेहेलतोली सामुदायिक सेवा केन्द्र भवन निर्माणको लागि जग्गाको शुनिश्चितता गरि कार्याप्रारम्भ गरिने छ ।

३. संस्थागत विकास र सुशासनको लागि उपलब्ध साधन श्रोतको समुचित परिचालन गरिनुको साथै अन्य विकास साभेदारहरूसंगको समन्वय र सहकार्यलाई निरन्तरता दिईने छ ।

४. स्थानीय सरकारबाट प्रदान गरिने सेवा तथा सुविधाहरू हाम्रै लागि हो भन्ने भावना जगाई लगानीको उचित र दिर्गकालिन प्रतिफल प्राप्तीको लागि सबै प्रकारका योजना आयोजनाहरूको उचित व्यवस्थापन र मर्मत सम्भार जनस्तरबाटै गरिने वातावरण श्रृजना गरिने छ ।

५. सार्वजनिक सेवा प्रवाहलाई पारदर्शी र विश्वासयोग्य बनाई जनअपेक्षा सम्बोधन गर्न सक्षम, प्रविधिमैत्री, जनउत्तरदायी सुशासनको प्रत्याभुत हुने गरि दक्ष जनशक्ति परिचालन गरिने छ ।

६. परिवर्तित युगको माग अनुसारको डिजिटल सुचना प्रणाली व्यवस्थित गरिने छ । साथै पेपरलेस ई-गभर्नेन्समैत्री पालिका बनाउन कार्यपालिकाको कार्यालय, वडा कार्यालय, स्वास्थ्य संस्था र माध्यामिक विद्यालयहरूमा जडान गरिएको वायोमेट्रिक्स विद्युतीय हाजिरीको प्रयोगलाई निरन्तरता दिदै अन्य विद्यालयहरूमा समेत वायोमेट्रिक्स विद्युतीय हाँजिरी जडान गरि कार्यान्वयनमा ल्याईने छ।

अन्त्यमा:

भगवतीमाई गाउँपालिकाको विकास, सुशासन र समृद्धिको लागि योगदान गर्ने राजनीतिक दल, प्रतिनिधी सभा तथा प्रदेश सभाका माननीय सदस्य ज्यूहरू, राष्ट्रसेवक कर्मचारी, शिक्षक, बुद्धिजिबि, दातृ निकाय श्रमिक, निजि क्षेत्र, वित्तिय सस्था सहकारी र सामुदायीक क्षेत्र, नागरिक समाज, सरकारी तथा गैर सरकारी संघ संस्था, सञ्चार जगत, लगाएत सम्पूर्ण आमाबुवा दाजुभाई तथा दिदीबहिनीहरूलाई हार्दिक धन्यवाद ज्ञापन गर्दछु ।

धन्यवाद

मिति: २०८१ साल असाष ७ गते